

Kuruna Ta' Palm u Ġilji F'Ġieħ Santa Katarina V.M.

Is-Sur Angelo Schembri

Jekk wiehed jaghti ħarsa lejn dak li kien isawwar il-Festi tal-irħula u l-bliet tagħna fi żmien l-imghoddi, fost affarijiet oħra żgur li jiltaqa' ma' dawk il-poeżiji sbieħ imsejħin sunetti. Das-sunetti kienu jiġu stampati fuq karti irqaq ħafna jew anke fuq imkatar tal-ħarir biex ma jkollhomx piż kbir u jkunu jistgħu jintefgħu maż-żiffa tar-riħ mill-kampnari u minn fuq il-bjut tal-knejjes. Hamsa u tmenin sena ilu, missirijietna ż-Żwieten, kellhom novita' ġdida għall-Festa li kienet tiġi ċelebrata f'nhar il-25 ta'Novembru. Permezz tas-Sacerdot u Poeta Żurrieqi Dun Ġużepp Farrugia, ġie ppubblikat ktejjeb (1) mimli poeżiji sbieħ f'ġieħ il-Patrana tagħna Santa Katarina V.M., kollha xogħlijiet bil-lingwi Latin, Taljan u Malti, li jfakkru l-ħajja u jeżaltaw il-glorja tal-Patrana tagħna ż-Żwieten. Għalhekk, wiehed ta'min iħossu kburi, li ta'qabilna marru pass oltre minn festi oħra, u kellhom f'idejhom dal-ktieb minflok is-sunetti li semmejna.

Biex wiehed jikteb dwar dil-ġabra ta'poeżiji u innijiet ta' tiffir, iridu jiġu kkunsidrati ż-żminijiet li fih ġie ppubblikat. Għalhekk tajeb ta' min jgħid li s-snin għoxrin u bidu tat-tletinijiet, kienu żminijiet tad-deheb għall-Parroċċa taż-Żejtun. Kien żmien ta'qawmien artistiku u kulturali kbir, b'opri jew avvenimenti li għadhom preżenti sal-lum il-ġurnata. Wiehed ta'min ifakkar li fis-sena 1920, tlesta l-kwadru tal-Mewt ta' San Ġużepp xogħol il-pittur Ramiro Cali', fl-1929 tlesta t-tużell grandjuż li jsebbaħ il-Knisja fil-jiem tal-Festa titolari, fuq disinn tal-Vittoriosan Giuseppe Decelis u fl-istess sena sar ir-restawr estensiv fuq il-vara ta' Santa Katarina V.M. mill-pittur Giuseppe M. Caruana. Imbagħad fl-1930, iżżanznet il-vara artistika ta' San Mikiel Arkanglu, xogħol l-istatwarju Ghawdxi Wistin Camilleri. (2) Wiehed ma jridx jinsa li fis-sena 1928 (3), ingħata bidu għat-twaqqif tat-tielet formazzjoni mużikali Żejtunija, dik li ħames snin wara, fl-1933, ġiet mgħammda bl-isem ta' Għaqda Banda Żejtun. Minn dil-lista, wiehed żgur jasal għall-konkluzjoni kemm kienu snin importanti dawk l-għaxar snin li semmejna.

Dal-ktejjeb ta' 45 paġna stampata, intitolat Corona di Palme e Gigli in Omaggio a S. Caterina V.




e M. Titolare e Patrona del Zeitun, ġie mitbugħ fl-istamperija ta' Giovanni Muscat, li kienet tinsab fi Triq Sant' Ursola l-Belt Valletta. Jibda b'dedika tal-Poeta Dun Ġużepp Farrugia lill-Arcipriet ta'dak iż-żmien, il-magħruf saċerdot Żejtuni Dun Lawrenz Degabriele (1852-1932). F'din id-dedika, Farrugia jitlob lill-Arcipriet jilqa'dil-ġabra ta' poeżiji f'ġieħ Santa Katarina V.M., u jiddattaha 16 ta'Novembru 1928, iż-Żurrieq. Fih xejn anqas minn għoxrin poeżija kollha ad unur il-Qaddisa Lixandrina, fosthom anke traduzzjoni għall-Malti ta' Innu miktub bil-Latin, li ħareġ mill-pinna tiegħu stess. Bil-versi ritmiċi poetiċi, Dun Ġużepp Farrugia jirnexxielu jiġbor l-aktar episodji magħrufa u mportanti fil-ħajja ta' Santa Katarina V.M., bħad-disputa mal-għorrief, il-martirju tar-rota u l-qtuġħ ir-ras. Ta' min jgħid ukoll, li whud minn dal-poeżiji huma twal ħafna tant li jlaħħqu l-ħamsa u għoxrin strofa. Fost l-oħrajn, fl-ewwel poeżija bil-lingwa Maltija huwa jsellem b'dal-klieħ sabiħ:

Ejja nfahħru l-kbir martirju
Tal-Imqaddsa Katerina,
Ġawhra żgur l-iżjed għaziża
Ma tiddix aktar minn dina;
Fuqha l-ġmiel tal-Qodos xtered
Sabiex b'għerfha l-qerq jinqered.

Il-Poeta Dun Ġużepp Farrugia twieled fis-sena 1863 iż-Żurrieq u ġie ordnat saċerdot fl-1889, meta kellu 26 sena. (4) Huwa serva bħala Kappillan fl-isptarijiet Connaught u Monte Carmeli, tgħallem ħafna lingwi u anke ttraduċa xi kotba mil-lingwa Franciża. Fost l-oħrajn huwa ppubblika 13 -il ktieb fis-serje Mogħdija taż-Żmien, li kien jieħu ħsiebha s-Sur Alfons Maria Galea. Fost dawn il-kotba, wiehed isib: Tini Xortija u itfagħni l-Baħar (1908), Kull Deni ħudu b'Ġid (1911), Ġrajja ta'pajjiżna (1914), Sagħtar u Plejju (1924) u Palm u Rand (1925). F'uħud minn dawn il-kotba, huwa ġieli inkluda xi poeżija f'ġieħ Santa Katarina V. M. minn dawk miġbura fil-ktejjeb imsemmi. Dun Ġużepp Farrugia kellu statura twila ġmielha, tant li kien magħruf bħala "l-Lasta" u kien joqgħod fl-inħawi tan-Nigret. Il-kittieb Remig Sacco

Ikompil...



igħid li Dun Ġużepp kien jispikka l-aktar fil-poezija satirika. Jeżisti wkoll l-għidut li huwa kien partitarju tal-Festa tal-Madonna tal-Karmnu. (5) Wiehed jista' jasal jissuspetta li dan l-għidut huwa minnu mill-istrofa:

Kbar u zġhar lil Katarina
Għatu gieħ ta' veri wlied
Għax biex tkun il-Protettura
Tagħkom biss lilha Alla ried.

Meta wiehed iqis li dil-poezija miktuba fil-25 ta' Novembru 1924, hija ntiza għall-Festa taż-Żejtun, dik il-kelma "biss" fl-aħħar vers, donnha tagħti ħjiel ta' xi pika ma' raħal twelidu. Fil-ktieb tiegħu Il-Hajja tal-Verġni u Martri Santa Caterina, l-awtur Giuse' Belli, (6) jinkludi diversi poeziji mill-ktejjeb ta' Dun Ġużepp Farrugia u bejn waħda u oħra jispicċa kwazi jiskużah talli dan ix-xogħol huwa miktub għall-parroċċa taż-Żejtun u mhux għal dik ta' raħal twelidu ż-Żurrieq. Madanakollu jrid jingħad ukoll li Dun Ġużepp Farrugia, sa mis-sena 1890, kien diġa ppubblika ktejjeb ieħor intitolat La Festa Popolare Zurrichina, li jikkonsisti f' poezija twila 18-il strofa lkoll komposti minn sitt ivrus. (7)

Jidher li l-ktieb ta' Dun Ġużepp għall-Parroċċa taż-Żejtun, kien fil-fatt wiehed mill-aħħar xogħlijiet li ħarġu minn taħt idejha, għax sena biss wara li għabar dax-xogħol impenjattiv, jiġifieri fl-1929, Dun Ġużepp miet fl-għomor ta' 66 sena. Il-ktieb Corona di Palme e

Gigli in Omaggio a S.Caterina, igib in-Nihil Obstat miċ-Ċensur Teologu M. Tonna Barthes u l-Imprimatur mogħti mill-Kurja Episkopali ta' Malta mill-Vigarju Ġenerali Monsinjur P. Galea, bid-data tal-31 t'Awwissu 1929. Għalhekk naslu għall-konkluzjoni li minkejja li d-dedika lill-Arcipriet Degabriele, nkitbet fl-1928, il-ktieb gie stampat u mqassam għall-Festa speċjali tal-1929, meta ż-Żejtun laqa' lura l-vara titulari mir-restawr. Nagħlaq din il-kitba billi nissuggerixxi l-idea li dan il-ktejjeb jerga' jigi stampat, biex iż-Żwieten tal-lum il-gurnata wkoll igawdu mill-pinna poetika ta' Dun Ġużepp Farrugia, u biex nikkonkludi, nissellef strofa oħra li biha jonora lill-Patrana tagħna Santa Katarina V. M.:

Bi Protettura - għażiża tagħna
Alla iva riedek - ħtar u ddestina:
Qima u fohrija - għalhekk minn qalbna
Ilkoll ngħidulek - Ja Katerina,
Ġemma tal-Verġni -
Għaxqa tal-Knisja,
Omm tagħna ż-Żwieten - Omm wisq ħanina.

Itgħaxxku, ja Zujeten
B'edin l'Omm minn tagħcom.
Sejhula f'cull htiega
Biex hi tiekaf magħcom.

U chif sa mill kedem
Dauc niescom habbeuħha
U b'mimmi ta kalbhom
Tul hajthom ghozzeuħha,

Hecc intom l'uliedcom
Di' l hegga ta imħabba
Nisslulhom biex dejjem
Fi klubhom titrabba.

Jum isbah għalicom
Ma tulec ja sena
Ma hemmx, li fih kulbcom
Jitfauru bil hena.

Itgħaxxku, ja Zujeten;
U Biha ithenneu;
Cull farag tas-Sema
Minn għandha istenneu.

Wahda mill-poeziji ppubblikati fil-ktejjeb li dwaru jittratta l-artiklu, miktuba bil-Malti antik.



Referenzi:

1. Hajr lill-kittieba tal-istorja s-Sinjura Carmen Lia li għaddietli kopja tal-ktejjeb li dwaru bnejt din il-kitba.
2. Dun Joe Abela - Il-Parroċċa taż-Żejtun tul iż-Żminijiet (Paġni 122, 129 u 152)
3. Francis Galea - Miż-Żejtun, l-Għaqda Banda Żejtun (Paġna 72)
4. Remig Sacco - Iż-Żurrieq kif Għextu Jien (Paġna 36)
5. Hajr lill-W.R. Dun Karm Camilleri li kkomunikali din l-informazzjoni.
6. Hajr lil Fr. John Curmi talli għaddieli kopja tal-ktieb ta' Giuse' Belli.
7. Philip Schembri f' Programm tal-Festa Santa Katarina Zurrieq (Paġni 191 u 193)